

تحریک انصاف کا کامیاب جلسہ پاکستان کے سیاسی ماحول میں خوشگوار ہوا کا جھونکا ہے، الطاف حسین کامیاب جلسہ عام پر تحریک انصاف کے چیئرمین عمران خان، رہنماؤں اور کارکنوں کو الطاف حسین کی مبارکباد

لندن: --- 31، اکتوبر 2011ء

متحدہ قومی موومنٹ کے قائد جناب الطاف حسین نے کہا ہے کہ مینار پاکستان لاہور میں تحریک انصاف کا کامیاب جلسہ پاکستان کے سیاسی ماحول میں خوشگوار ہوا کا جھونکا ہے۔ یہ بات انہوں نے پنجاب ہاؤس لاہور میں ایم کیو ایم کے ذمہ داران اور کارکنان سے ٹیلی فون پر گفتگو کرتے ہوئے کہی۔ جناب الطاف حسین نے تحریک انصاف کے کامیاب جلسہ عام پر چیئرمین عمران خان، تحریک انصاف کے تمام رہنماؤں اور کارکنوں کو دلی مبارکباد بھی پیش کی۔ اس موقع پر ایم کیو ایم لاہور زون کے ذمہ داران اور کارکنان نے جناب الطاف حسین سے درخواست کی کہ لاہور میں ایم کیو ایم کے تحت جلسہ عام منعقد کیا جائے جس پر جناب الطاف حسین نے انہیں یقین دلایا کہ لاہور میں جلسہ عام کی تجویز پر رابطہ کمیٹی کے ارکان ڈسکس کر کے جلسہ عام کے انعقاد کی تاریخ کا اعلان کریں گے۔

”استحکام جمہوریت ریلی“ کو فقید المثل کامیابی سے ہمکنار کرانے پر الطاف حسین کا اظہار تشکر
صدر مملکت کے عہدے کے خلاف بیہودہ زبان استعمال کرنے پر ایم کیو ایم نے تاریخی استحکام جمہوریت ریلی نکال
کر ملک میں جمہوریت کے استحکام کیلئے نہ صرف عملی کردار ادا کیا ہے بلکہ اسے تحفظ فراہم کیا ہے، الطاف حسین
ریلی میں شرکت کرنے والے ایک ایک فرد کو الطاف حسین کا زبردست خراج تحسین

لندن: --- 31، اکتوبر 2011ء

متحدہ قومی موومنٹ کے قائد جناب الطاف حسین نے ایم اے جناح روڈ تبت سینٹر پر منعقدہ ”استحکام جمہوریت ریلی“ کو فقید المثل کامیابی سے ہمکنار کرانے پر سیاسی و مذہبی جماعتوں، تاجروں، اسپورٹس برادری، ذمہ داران و کارکنان، تمام قومیتوں اور مختلف شعبہ ہائے زندگی سے تعلق رکھنے والے افراد سے دلی تشکر کا اظہار کیا ہے۔ اپنے ایک بیان میں جناب الطاف حسین نے کہا کہ ایم کیو ایم نے مسلم لیگ (ن) کی جانب سے صدر مملکت آصف علی زرداری کے عہدے کے خلاف بیہودہ زبان استعمال کرنے پر تاریخی احتجاجی ریلی نکال کر ملک میں جمہوریت کے استحکام کیلئے عملی کردار ادا کیا ہے بلکہ جمہوریت کو تحفظ فراہم کیا ہے۔ انہوں نے کہا کہ اس وقت ملک انتہائی مشکل ترین صورتحال سے گزر رہا ہے اور ایسے نازک موقع پر جمہوریت کے خلاف سازشیں کرنے والے عناصر ملک و قوم سے ہرگز مخلص نہیں ہو سکتے۔ انہوں نے کہا کہ ”استحکام جمہوریت ریلی“ میں سیاسی و مذہبی جماعتوں، علمائے کرام، تاجروں، اسپورٹس برادری، ذمہ داران و کارکنان، ادیب، شعراء، مختلف قومیتوں و شعبہ ہائے زندگی کے افراد کے علاوہ اقلیتوں برادریوں کی شرکت ملک میں جمہوریت کے فروغ، تسلسل اور مضبوطی کیلئے انتہائی خوش آئند ہے۔ جناب الطاف حسین نے ”استحکام جمہوریت ریلی“ کو تاریخی اور فقید المثل کامیابی سے ہمکنار کرانے پر ریلی میں شرکت کرنے والے ایک ایک فرد کو زبردست خراج تحسین پیش کرتے ہوئے ان سے دلی تشکر کا اظہار بھی کیا۔

جناب الطاف حسین کی ہدایت پر استحکام جمہوریت ریلی کی کامیابی پر لال قلعہ گراؤنڈ عزیز آباد میں دو رکعت نوافل نماز شکرانہ ادا کی گئی

کراچی: --- 31، اکتوبر 2011ء

ایم کیو ایم کے قائد جناب الطاف حسین کی اپیل پر صدر مملکت آصف علی زرداری کے خلاف مسلم لیگ (ن) کی جانب سے بیہودہ زبان استعمال کرنے پر گزشتہ روز تبت سینٹر پر منعقد ہونے والی فقید المثل ”استحکام جمہوریت ریلی“ کی کامیابی کے سلسلے میں لال قلعہ گراؤنڈ عزیز آباد میں دو رکعت نوافل نماز شکرانہ ادا کی گئی۔ نماز شکرانہ میں ایم کیو ایم کی رابطہ کمیٹی کے ارکان سیف یار خان، سلیم تاہک، کیف الوری، حق پرست صوبائی وزراء، ارکان قومی و صوبائی اسمبلی، ایم کیو ایم کے مختلف شعبہ جات کے ارکان، سیکرٹریوں کے ذمہ داران، کارکنان بڑی تعداد میں شریک ہوئے۔

خیبر پختونخواہ کے سابق وزیر اعلیٰ پیر صابر علی شاہ کی والدہ کے انتقال پر جناب الطاف حسین کا اظہار افسوس

لندن: --- 31 اکتوبر 2011ء

متحدہ قومی موومنٹ کے قائد جناب الطاف حسین نے خیبر پختونخواہ کے سابق وزیر اعلیٰ پیر صابر علی شاہ کی والدہ کے انتقال پر گہرے دکھ اور افسوس کا اظہار کیا ہے۔ ایک بیان میں جناب الطاف حسین نے پیر صابر علی شاہ سمیت مرحومہ کے تمام سوگواروں کو اہل حقین سے دلی تعزیت و ہمدردی کا اظہار کرتے ہوئے انہیں صبر کی تلقین کی اور دعا کی کہ اللہ تعالیٰ مرحومہ کو جنت الفردوس میں اعلیٰ مقام عطا فرمائے اور سوگواران کو صبر جمیل کا حوصلہ دے۔ (آئین)

ایم کیو ایم کے زیر اہتمام سانحہ 31، اکتوبر 86ء کے شہداء کی برسی ملک بھر میں عقیدت و احترام سے منائی گئی

برسی کا مرکزی اجتماع لال قلعہ گراؤنڈ عزیز آباد میں ہوا، اندرون سندھ، پنجاب، بلوچستان، آزاد کشمیر اور

گلگت بلتستان میں بھی ایم کیو ایم کے دفاتر پر قرآن کے اجتماعات منعقد ہوئے

کراچی:۔۔۔ 31، اکتوبر 2011ء

سانحہ 31، اکتوبر 1986ء کے شہداء کی 25 ویں برسی متحدہ قومی موومنٹ کے زیر اہتمام ملک بھر میں انتہائی عقیدت و احترام کے ساتھ منائی گئی اور شہداء کو زبردست خراج عقیدت پیش کیا گیا۔ برسی کے سلسلے میں کراچی سمیت ملک بھر میں ایم کیو ایم کے دفاتر پر اجتماعات منعقد ہوئے جن میں شہداء کی ارواح کے ایصال ثواب کیلئے قرآن خوانی و فاتحہ خوانی کی گئی۔ اس سلسلے کا مرکزی اجتماع کراچی میں ایم کیو ایم کے مرکز نائن زیرو سے متصل لال قلعہ گراؤنڈ عزیز آباد میں ہوا جس میں ایم کیو ایم کی رابطہ کمیٹی کے ڈپٹی کنوینر انیس احمد قائم خانی، رابطہ کمیٹی کے اراکین کنور خالد یونس، واسع جلیل، آنسہ ممتاز انوار، سیف یار خان، بشکیل عمر، سلیم تاجک، ایم کیو ایم کے رہنما عامر خان، حق پرست صوبائی وزراء، ارکان قومی و صوبائی اسمبلی، ایم کیو ایم کے مختلف ونگز و شعبہ جات کے اراکین، سیکرٹریز و یونٹوں کے ذمہ داران، کارکنان، ہمدردوں اور خواتین نے بڑی تعداد میں شرکت کی۔ بعد ازاں حق پرست صوبائی وزیر عبدالحمید نے دعا کرائی جس میں سانحہ 31 اکتوبر 86ء کے شہداء سمیت تمام حق پرست شہداء کے بلند درجات، لواحقین کیلئے صبر جمیل، اسیر کارکنان کی جلد رہائی و بلند حوصلے، ایم کیو ایم کے خلاف سازشوں کے خاتمے اور حق پرستانہ جدوجہد کی کامیابی کے علاوہ قائد تحریک جناب الطاف حسین کی درازی عمر، صحت و تندرستی کیلئے بھی خصوصی دعا کی گئی۔

دریں اثناء اندرون سندھ، صوبہ پنجاب، بلوچستان، آزاد کشمیر اور گلگت بلتستان میں ایم کیو ایم کے تمام زوئل دفاتر پر سانحہ 31 اکتوبر 86ء کے شہداء کی برسی کے اجتماعات منعقد ہوئے جن میں ذمہ داران، کارکنان اور ہمدرد عوام نے بڑی تعداد میں شرکت کی۔

ڈوگرہ فوج کے تسلط سے آزادی کے دن پر گلگت بلتستان کے عوام کو الطاف حسین کی دلی مبارکباد

لندن:۔۔۔ 31، اکتوبر 2011ء

متحدہ قومی موومنٹ کے قائد جناب الطاف حسین نے گلگت بلتستان کے عوام کو ڈوگرہ فوج کے تسلط سے آزادی کے دن کی دلی مبارکباد پیش کی ہے اور گلگت بلتستان کی آزادی کیلئے ڈوگرہ فوج سے بہادری کے ساتھ لڑ کر شہید ہونے والوں کو زبردست خراج عقیدت پیش کیا ہے۔ یکم نومبر 1947ء کے دن ڈوگرہ فوج کے تسلط سے گلگت بلتستان کی آزادی کے موقع پر اپنے ایک خصوصی بیان میں جناب الطاف حسین نے کہا کہ آزادی ایک نعمت ہے اور گلگت بلتستان کے عوام نے ڈوگرہ فوج کے تسلط سے آزادی کیلئے جس طرح بغیر کسی کی مدد سے اپنی آزادی کی جنگ لڑی اور اس میں اپنی جانوں اور گھربار کی قربانیاں دیں وہ تاریخ کا حصہ بن چکا ہے۔ انہوں نے کہا کہ گلگت بلتستان کے عوام کو ڈوگرہ فوج کے تسلط سے آزادی کے بعد غیر مشروط طور پر پاکستان کے ساتھ الحاق کرنے پر زبردست خراج تحسین بھی پیش کیا۔

رضاہارون کی جاپان کے وائس منسٹر فارون آفیسر Mr. Joe Nakano سے ملاقات

ٹوکیو:۔۔۔ 31، اکتوبر 2011ء

ایم کیو ایم کی رابطہ کمیٹی کے رکن حق پرست صوبائی وزیر برائے انفارمیشن ٹیکنالوجی رضاہارون نے گزشتہ دنوں جاپانی دورے کے موقع پر جاپان کی ڈیموکریٹ پارٹی کے رکن و وائس منسٹر فارون آفیسر جاپان Mr. Joe Nakano سے فارون آفیسر کے دفتر میں ملاقات کی اور ان سے باہمی تعلقات، پاکستان کو درپیش مسائل اور دیگر امور پر تبادلہ خیال کیا۔ ملاقات میں منسٹر آف فارون آفیسر کے سینئر آفیشل Mr. Hiroshi Tajima اور Mr. Yusuhi Nakagawa بھی موجود تھے۔ رضاہارون نے منسٹر جوئی ناکانو (Mr. Joe Kakano) کو ایم کیو ایم کے منشور اور فکر و فلسفہ (نقطہ نظر) سے تفصیلاً آگاہی فراہم کی اور کراچی کی صورتحال پر تفصیل سے گفتگو کی۔ انہوں نے مستقبل قریب میں حکمت عملی بھی واضح کرتے ہوئے کہا کہ ایم کیو ایم ملک سے فرسودہ جاگیر دارانہ نظام کا مکمل خاتمہ چاہتی ہے اور غریب و متوسط طبقے آگے لا کر انہیں حق حکمرانی دینا چاہتی ہے۔ انہوں نے کہا کہ اپنے دورے سے بہت زیادہ مطمئن ہیں پاکستان اور جاپان کے تعلقات میں عوام کا بنیادی حصہ ہے۔ ایم کیو ایم چاہتی ہے کہ پاکستان اور جاپان کے درمیان دوستی کے تعلقات تیزی سے پروان چڑھیں اور دونوں ملکوں کے عوام ایک دوسرے کے قریب ہوں۔ آخر میں رضاہارون نے منسٹر جوئی ناکانو کو ایم کیو ایم کے قائد جناب الطاف حسین کی زندگی پر لکھی گئی کتاب My Life's Journey of Mr. Altaf Hussain اور سندھی اجرگ کا تحفہ پیش کیا۔

استحکام جمہوریت ریلی کی فقید المثال کامیابی نے ملک میں جمہوریت کے استحکام اور مضبوطی کی ضمانت دیدی ہے

جناب الطاف حسین نے ملک میں جمہوریت کے فروغ کیلئے جو قربانیاں دیں ہیں وہ قابل فراموش ہیں

مسلم لیگ ن کے رہنما اخلاقی اقدار سے گرچکے ہیں اور ذہنی پستی کی جانب مائل ہیں

استحکام جمہوریت ریلی پر پاکستان سمیت دنیا بھر میں مقیم مختلف شعبہ ہائے زندگی سے تعلق رکھنے والے افراد کی جانب تہنیتی پیغامات

کراچی۔۔۔ 31، اکتوبر 2011ء

پاکستان سمیت دنیا بھر میں مقیم مختلف شعبہ ہائے زندگی سے تعلق رکھنے والے افراد نے ایم کیو ایم کے تحت ”استحکام جمہوریت ریلی“ کی زبردست کامیابی پر دلی مبارکباد پیش کی ہے اور کہا کہ ریلی کی فقید المثال کامیابی نے ملک میں جمہوریت کے استحکام کی مضبوط ضمانت دیدی ہے اور جمہوریت دشمن قوتوں کے تمام منصوبوں کو خاک میں ملا دیا ہے۔ ایم کیو ایم کے مرکز نائن زیرو عزیز آباد اور انٹرنیشنل سیکریٹریٹ لندن میں استحکام جمہوریت ریلی کی شاندار کامیابی کے بعد ٹیلی فون، فیکس اور ای میل کے ذریعے پیغامات کا تانتا بندھ گیا۔ پیغامات بھیجنے والوں میں پروفیسرز، ڈاکٹرز، انجینئرز، طلباء، وکلاء، اساتذہ، علمائے کرام، تاجر، صنعتکار، صحافی، مختلف سیاسی و سماجی تنظیموں کے رہنماؤں سمیت مختلف شعبہ ہائے زندگی سے تعلق رکھنے والے افراد شامل ہیں۔ اپنے پیغامات میں انہوں نے کہا کہ مسلم لیگ (ن) کے رہنما اور وزیر اعلیٰ پنجاب شہباز شریف نے صدر مملکت آصف علی زرداری کے خلاف جو بدزبانی کی ہے اس سے ثابت ہو گیا ہے کہ وہ اخلاقی اقدار سے گرچکے ہیں اور ذہنی پستی کی جانب مائل ہیں۔ ان کا کہنا تھا کہ ایم کیو ایم نے صدر مملکت آصف علی زرداری کے خلاف بیہودہ زبان استعمال کرنے پر ”استحکام جمہوریت ریلی“ کا شاندار انعقاد کر کے جمہوریت دشمن عناصر کو نہ صرف عوامی طاقت دکھا دی ہے بلکہ یہ بھی بتا دیا ہے کہ ملک کے عوام جمہوریت کے عدم استحکام کی کسی بھی سازش کو برداشت نہیں کریں گے۔ انہوں نے کہا کہ قائد تحریک جناب الطاف حسین نے ملک میں جمہوریت کے استحکام کیلئے ریلی نکال کر ثابت کر دیا ہے کہ ایم کیو ایم جمہوریت پسند پر امن جماعت ہے اور کسی کو جمہوریت کے خاتمے کیلئے صدر مملکت آصف علی زرداری کے عہدے پر سیاسی ملنے کی اجازت نہیں دیگی۔ ان کا کہنا تھا کہ استحکام جمہوریت ریلی نے ملک میں جمہوری عمل جاری رکھنے کی حمایت کر دی ہے اور اس عوامی حمایت کے باوجود بھی اگر مسلم لیگ ن اور ان جیسے نام نہاد لیڈران کی جانب سے جمہوریت کے خلاف سازشوں کا سلسلہ جاری رکھا گیا ہے تو عوامی سیلاب انہیں خش و خشاک کی طرح بہا لے جائے گا اور انہیں کہیں بھی جائے پنہا میسر نہیں آئے گی۔ ان کا کہنا تھا کہ قائد تحریک جناب الطاف حسین نے استحکام جمہوریت ریلی کا انعقاد کیا ہے اور وہی ملک میں جمہوریت کے تسلسل کے فروغ کیلئے عملی طور پر کوشاں ہیں اور جناب الطاف حسین نے ملک میں جمہوریت کے فروغ کیلئے جو قربانیاں دیں ہیں وہ قابل فراموش ہیں۔ انہوں نے کہا کہ صدر مملکت کے عہدے کے خلاف بیہودہ زبان استعمال کر کے جمہوریت کے خاتمے کے خواب دیکھنے والے مسلم لیگ ن کے رہنما جمہوریت کی ٹرین سے نکل چکے ہیں اور اپنے مفادات کیلئے ملک و قوم کے مستقبل کو داؤ پر لگا رہے ہیں جس کی جتنی بھی مذمت کی جائے وہ کم ہے۔ انہوں نے استحکام جمہوریت ریلی میں قائد تحریک جناب الطاف حسین کی جانب سے حبیب جالب مرحوم کی نظم کی پیروڈی کو سراہتے ہوئے کہا کہ اس نظم کی پیروڈی میں جناب الطاف حسین نے اشعار میں جو الفاظ استعمال کئے ہیں اس سے شریف برادران کا چہرہ بے نقاب ہو چکا ہے۔ اپنے پیغامات میں انہوں نے ملک میں جمہوریت کے استحکام، مضبوطی، اس کے خلاف سازشوں کے خاتمے اور قائد تحریک جناب الطاف حسین کی درازی عمر اور صحت و تندرستی کیلئے دعائیں بھی کیں۔

ایم کیو ایم کے پاس چوہدری نثار اور ن لیگ کے دیگر رہنماؤں کی ہر بیماری کا موثر علاج موجود ہے، وسیم اختر

لاہور اور کراچی میں ن لیگ کی موروثی سیاست پر عوام کے عدم اعتماد نے شریف برادران اور ان کے حواریوں کو ذہنی مریض بنا دیا ہے

کراچی۔۔۔ 31، اکتوبر 2011ء

متحدہ قومی موومنٹ کے حق پرست رکن قومی اسمبلی وسیم اختر نے مسلم لیگ نواز گروپ کے رہنما چوہدری نثار علی خان کے بیان پر تبصرہ کرتے ہوئے کہا ہے کہ تخت لاہور پیروں تلے کھسکنے سے چوہدری نثار شدید بوکھلا ہٹ کا شکار ہیں۔ ایک بیان میں انہوں نے کہا کہ گزشتہ انتخابات کے نتائج سے یہ مسلم لیگ نواز گروپ سینٹرل پنجاب کی جماعت بن چکی تھی اور عوامی مسائل کے حل پر مجرمانہ غفلت کے باعث اب لاہور کے عوام بھی کھلے عام مسلم لیگ نواز گروپ پر عدم اعتماد کا اظہار کر رہے ہیں۔ صورتحال اس حد تک پہنچ چکی ہے کہ اب تخت لاہور بھی مغل شہزادوں کے پیروں تلے کھسک رہا ہے جس کے باعث چوہدری نثار اور ن لیگ کے دیگر رہنما شدید بوکھلا ہٹ کا شکار ہیں۔ انہوں نے کہا کہ ایم کیو ایم، چوہدری نثار علی خان کی بوکھلا ہٹ کو سمجھ سکتی ہے اور جانتی ہے کہ مسلم لیگ کی عوامی مقبولیت کا گراف دن بدن گرتا جا رہا ہے۔ لاہور اور کراچی میں ن لیگ کی موروثی سیاست پر عوام کے عدم اعتماد نے شریف برادران اور ان کے حواریوں کو ذہنی مریض بنا دیا ہے اور ان کی راتوں کی نیندیں حرام ہو چکی ہیں تاہم ایم کیو ایم کے پاس چوہدری نثار اور ن لیگ کے دیگر رہنماؤں کی ہر بیماری کا موثر علاج موجود ہے۔

انتظامیہ کی ملی بھگت سے ریلوے کالونی ملتان کینٹ میں بجلی کی بندش سینکڑوں مکینوں پر ظلم ہے، حیدر عباس اور وسیم اختر ریلوے انتظامیہ، رہائشی ملازمین سے بجلی کے بل کی مد میں تنخواہوں سے کٹوتی کے باوجود کالونی کو بجلی فراہم نہ کرنا ملازمین پر سراسر ظلم ہے بجلی کی عدم فراہمی سے اسپتال میں زیر علاج مریضوں کو شدید پریشانیوں مشکلات سے دوچار ہونا پڑ رہا ہے

کراچی --- 31 اکتوبر 2011ء

متحدہ قومی موومنٹ کے حق پرست ارکان قومی اسمبلی حیدر عباس رضوی اور وسیم اختر نے ریلوے کالونی ملتان کینٹ میں بجلی کی گذشتہ ایک ماہ سے بندش پر گہری تشویش کا اظہار کیا ہے اور مطالبہ کیا ہے کہ ریلوے کالونی ملتان کینٹ میں بجلی فراہمی یقینی بنائی جائے۔ اپنے مشترکہ بیان میں انہوں نے کہا کہ پاکستان ریلوے کی انتظامیہ کی جانب سے ملتان کینٹ ریلوے کالونی کو گذشتہ ایک ماہ سے بجلی سے محروم رکھا جا رہا ہے جبکہ کالونی میں بجلی کی عدم فراہمی کے باعث پاکستان ریلوے کا دفتر، اسکول اور اسپتال بھی بجلی کی عدم فراہمی کا شکار ہیں۔ انہوں نے کہا کہ ریلوے انتظامیہ کی ملی بھگت سے ریلوے کالونی کے بجلی بندش سے 800 سے زائد ملازمین اور ان کے اہل خانہ کو شدید مشکلات و پریشانیوں کا سامنا ہے اور ان کے معمولات زندگی بری طرح متاثر ہیں۔ ریلوے انتظامیہ، ریلوے کالونی ملتان کے رہائشی ملازمین سے بجلی کے بل کی مد میں تنخواہوں سے کٹوتی کے باوجود کالونی کو بجلی فراہم نہ کرنا ملازمین پر سراسر ظلم ہے جبکہ کالونی میں بجلی عدم فراہمی سے ریلوے کے دفتر، اسکول اور اسپتال بھی بجلی کی سہولت سے محروم ہیں جس کے باعث نہ صرف ملازمین کو کام میں دشواریوں کا سامنا ہے، اسکول میں بچوں کی تعلیم متاثر ہو رہی ہے بلکہ اسپتال میں زیر علاج مریضوں کو شدید پریشانیوں مشکلات سے دوچار ہونا پڑ رہا ہے۔ انہوں نے کہا کہ ملازمین کی جانب سے اعلیٰ احکام کی توجہ اس طرف مبذول کروانے کیلئے متعدد بار درخواستیں دینے اور احتجاج کرنے کے باوجود بھی کہیں سے کوئی سنوائی نہیں ہو رہی اور انتظامیہ ریلوے کے خسارے کو جواز بنا کر مسلسل ہٹ دھرمی کا مظاہرہ کر رہی ہے جس کی جتنی بھی مذمت کی جائے کم ہے۔ انہوں نے کہا کہ ایم کیو ایم اس مسئلے کو نہ صرف اعلیٰ سطح پر اٹھائے گی بلکہ ریلوے کو سوچے سمجھے منصوبے کے تحت نقصان پہنچانے کے ذمہ دار افراد کو بھی بے نقاب کرے گی۔ حیدر عباس رضوی اور وسیم اختر نے وزیراعظم سید یوسف رضا گیلانی سے مطالبہ کیا ہے کہ ریلوے کالونی سمیت دفتر، اسکول اور اسپتال میں بجلی کی بندش کا سختی سے نوٹس لیا جائے اور عدم فراہمی کے ذمہ دار افراد کے خلاف محکمہ جاتی کارروائی کی جائے۔

ایم کیو ایم کے کارکنان کے انتقال پر جناب الطاف حسین کا اظہارِ افسوس

لندن: --- 31 اکتوبر، 2011ء

متحدہ قومی موومنٹ کے قائد جناب الطاف حسین نے ایم کیو ایم میر پور خاص زون یونٹ 5/B کی کمیٹی کے رکن مرزا نواب بیگ اور ایڈیٹر روگ لائڈھی سیکرٹری یونٹ 81 کے جوائنٹ انچارج سید تقی زیدی کے انتقال پر گہرے رنج و غم کا اظہار کیا ہے۔ ایک تعزیتی بیان میں جناب الطاف حسین نے مرحومین کے تمام سوگواروں اور اہل حقین سے دلی تعزیت و ہمدردی کا اظہار کرتے ہوئے کہا کہ دکھ کی اس گھڑی میں مجھ سمیت ایم کیو ایم کے تمام کارکنان آپ کے غم میں برابر کے شریک ہیں۔ جناب الطاف حسین نے دعا کی کہ اللہ تعالیٰ مرحومین کو اپنی جوار رحمت میں اعلیٰ مقام عطا فرمائے اور سوگواران کو یہ صدمہ برداشت کرنے کا حوصلہ عطا فرمائے۔ (آمین)

ایم کیو ایم کے کارکنان سے رابطہ کمیٹی کا اظہارِ تعزیت

کراچی: --- 31 اکتوبر، 2011ء

متحدہ قومی موومنٹ کی رابطہ کمیٹی نے ایم کیو ایم میر پور خاص زون یونٹ 5/B کی کمیٹی کے رکن مرزا نواب بیگ، ایڈیٹر روگ لائڈھی سیکرٹری یونٹ 81 کے جوائنٹ انچارج سید تقی زیدی، لائسنس ایریا سیکرٹری یونٹ 196 کے کارکن عاطف حسین کی والدہ محترمہ ذکیہ بی بی، کراچی مضافاتی آرگنائزنگ کمیٹی اولڈ لیبر سیکرٹری یونٹ سومارکنڈانی کے کارکن آفتاب صاحبیلی کی ہمیشہ محترمہ سائرہ، متحدہ آرگنائزنگ کمیٹی محمود آباد سیکرٹری یونٹ 2 کے کارکن ندیم احمد خان کے والد نواز احمد خان کے انتقال پر گہرے دکھ اور افسوس کا اظہار کیا ہے۔ ایک تعزیتی بیان میں رابطہ کمیٹی نے مرحومین کے تمام سوگواروں اور اہل حقین سے دلی تعزیت و ہمدردی کا اظہار کرتے ہوئے دعا کی ہے کہ اللہ تعالیٰ مرحومین کو جنت الفردوس میں اعلیٰ مقام عطا فرمائے اور سوگواران کو صبر جمیل عطا کرے۔ (آمین)

لاہور میں پاکستان تحریک انصاف کے دفتر پر حملہ دہشت گردی ہے، رابطہ کمیٹی

واقعہ کا فوری نوٹس لیا جائے اور اس میں ملوث عناصر کو گرفتار کیا جائے

پاکستان تحریک انصاف کے چیئر مین عمران خان لاہور ڈسٹرک کے عہدیداران سے واقعہ پر اظہار ہمدردی

کراچی:۔۔۔۔۔ 31 اکتوبر، 2011ء

متحدہ قومی موومنٹ کی رابطہ کمیٹی نے لاہور میں پاکستان تحریک انصاف کے دفتر پر حملے کی سخت ترین الفاظ میں مذمت کی اور واقعہ کو کھلی دہشت گردی قرار دیا ہے ایک بیان میں رابطہ کمیٹی نے کہا ہے کہ نام نہاد سیاسی مخالفین سوچی سمجھی سازشوں اور سیاسی انتقام کی پاداش میں اوجھے ہتھکنڈے پر اتر آئے ہیں اور اپنے مذموم کام مقاصد کے حصول کیلئے دہشت گردی کی کاروائیاں کر رہے ہیں اور لاہور میں پاکستان تحریک انصاف کے دفتر پر حملہ اس سازش کا شاخشاہانہ سے جسکی جتنی مذمت کی جائے کم ہے۔ رابطہ کمیٹی نے پاکستان تحریک انصاف کے چیئر مین عمران خان لاہور ڈسٹرک کے عہدیداران سے واقعہ پر دلی ہمدردی کا اظہار بھی کیا۔ رابطہ کمیٹی نے وفاقی وزیر داخلہ رحمان ملک سے مطالبہ کیا ہے کہ وہ پاکستان تحریک انصاف کے دفتر پر حملے کا نوٹس لیں اور اس میں ملوث دہشت گردوں کو گرفتار کر کے قرار واقعی سزا دی جائے۔

ایم کیو ایم سکھرزون کے زیر اہتمام سانحہ 31، اکتوبر 86ء کے شہداء کی برسی عقیدت و احترام سے منائی گئی

سکھر۔۔۔ 31 اکتوبر 2011

متحدہ قومی موومنٹ اپنے شہداء کو کبھی بھی نہیں بھولتی ہے ایم کیو ایم کا ہر کارکن مشکل اور بُرے حالات میں اپنی عوام کے ساتھ ہیں ان خیالات کا اظہار متحدہ قومی موومنٹ سکھرزون کے زونل انچارج محمد قطب الدین بھائی وارا کین زونل کمیٹی نے سانحہ 31 اکتوبر کے شہداء کے ایصال ثواب کیلئے قرآن خوانی اور فاتحہ خوانی میں آئے ہوئے کارکنان سے کیا انہوں نے مزید کہا کہ ایم کیو ایم کا ہر کارکن مشکل اور بُرے حالات میں اپنی عوام کے ساتھ ہیں اور ایم کیو ایم کے تمام کارکنان محترم قائد تحریک الطاف حسین بھائی کے فکر و فلسفہ کے تحت ذاتی انا کو فنا، ذاتی مفادات کو پس پشت ڈال کر انفرادی سوچ کے بجائے اجتماعیت کے فروغ کیلئے کام کرتے ہیں درحقیقت وہی تحریک کی ریڑھ کی ہڈی ثابت ہوتے ہیں اور وہی تحریک کا انمول سرمایہ ہیں اس موقع پر شہداء کی مغفرت کیلئے دعا کی گئی اور محترم جناب قائد تحریک الطاف حسین بھائی کی صحت اور عمر درازی کیلئے بھی دعا کی گئی۔

ایم کیو ایم سکھر کا صداقت اللہ خان سے اظہار تعزیت

سکھر۔۔۔ 31 اکتوبر 2011

متحدہ قومی موومنٹ سکھر یو سی 02.A کے یونٹ کمیٹی ممبر صداقت اللہ خان بھائی کے والد کے انتقال پر زونل انچارج محمد قطب الدین بھائی، زونل ممبر نصرت عزیز بھائی اور ذاکر بندھانی بھائی نے نماز جنازہ میں شرکت کی اور دعا کی ہے کہ اللہ تعالیٰ مرحوم کو اپنے جوار رحمت میں جگہ عطا فرمائے اور لواحقین کو صبر جمیل عطا فرمائے۔ (آمین)

